

(वृत्त : शिखरिणी)

न घावी कां वाटे, पतित म्हणुनी भेट मजला ।
 न घ्यावी कां वाटे, खबरहि अनाथाचि तुजला ॥
 नतोद्वारायाची, सय अझुनि कां येउंच नये ।
 अगाई रेणूके ! किति दिन असे बोलुंच नये ॥ १ ॥
 म्हणेना बाई ये, जवळ पिपिलीके शर्करा ।
 म्हणेना अंगासी, मर्दन मला केशर करा ॥
 तसे बुद्ध्या येणे, मज तुजकडे भाग पडतें ।
 अगाई रेणूके ! मजविण तुझें काय अडतें ॥ २ ॥
 अनंदे तूं भेटी, खचित मज देशील म्हणुनी ।
 अनंदे मीं होतो, अजवर अयुष्यासि गणुनी ॥
 निदानीं राहीला, मरणलग हा वाद शिलकीं ।
 अगाई रेणूके ! कशि तुं निगमा वादशिल कीं ॥ ३ ॥
 उपेक्षा दीनाची, करतिस तुझी बाइ मरजी ।
 नसे जागा द्याया, तुजवर अपीलाची अरजी ॥

दया माया कांहीं, मजविषयिं चिंतांत नसुं दे ।
 अगाई रेणूके ! अठवण तुला माझि असुं दे ॥ ४ ॥

अनावृष्टीनें या, मरतिल किती जीव न कळे ।
 तुझी ही जीं बाळें, जगतिल किती जीवनकळे ॥
 कसें झालें ? आलें, प्रलयसम हें वर्ष विघनं
 अगाई रेणूके ! सदय हृदयें वर्षवि घन ॥ ५ ॥

जिलाही दीनाची, निगम म्हणती कल्पलतिका ।
 दिनाचा वेलीनें कवळुनी गळा कापिल ति कां ॥
 कशी झाली रक्षा-कर हयग्रिवा सायक रसी ।
 अगाई रेणूके ! विपरित असें काय करसी ॥ ६ ॥

असोनी तूं माझ्या, हृदयिं फिरवीसी दशदिंशा ।
 कुटस्था लावीली, जनन मरणाची अवदशा ॥
 सर्वेची म्हातारा, करुचि करिसी बाळ तरणा ।
 अगाई रेणूके ! तुजजवल ही कां प्रतरणा ॥ ७ ॥

करावें तें केलें, तिळभर उणें नाहि पडलें ।
 तुझ्या एक्या नामीं, सकलहि मला धर्म घडले ॥
 कृपेचें राहिलें, उचित प्रिय देणें तुजकडे ।
 अगाई रेणूके ! लवकर अतां घे मजकडे ॥ ८ ॥

अहो मी अन्यायी, म्हणवुन उपेक्षा करूं नये ।
 क्षमावंते, माते ! निजपथ क्षमेचा त्यजुं नये ॥
 पतीतोद्वारायास्तव मिरविसी कंकण करीं ।
 अगाई रेणूके ! पतित मी अहों पावन करी ॥ ९ ॥

दिनाची तूं आई, अलिस दृढ आह्यां समजुनी ।
 कृपादृष्टी ठेवी, निज परशुरामा समजुनी ॥
 तरी दीनाला घे, जवळ स्तन देवोनि अननीं
 अगाई रेणूके ! जरि तुं अससी दीन-जननी ॥ १० ॥

स्वयें विष्णूदासा-वदनिं वदवीसी शिखरिणी ।
 जशी अंबा रंभा, मधुफळ रसाची शिकरिणी ॥
 अशी ही सद्विद्याक्षर शिकविशी बोधक मला ।
 अगाई रेणूके ! नमन तुजिया पादकमला ॥ ११ ॥